

## ایک اسلامی معاشرہ، انسانی معاشرہ کو کیسے متاثر کر سکتا ہے؟

مولانا محمد امجد قاسمی ندوی

حضور اکرم صلی اللہ علیہ وسلم نے منصب نبوت پر فائز ہونے کے بعد شرک اور ضلالت میں ڈوبے ہوئے مہاج میں توحید کی صدا بلند کی، مکہ المکرمہ کے شرک زدہ ماحول میں توحید کی یہ صدا بے حد نامانوس تھی، اور اس کی زبرد براہ راست رو سائے کفار کے موروثی دین باطل پر پڑ رہی تھی، اس لیے مخالفتوں کا ایک طوفان اٹھ آیا، توحید کی صدا پر لبیک کہنے والے گنتی کے چند افراد پر عرصہ حیات تک کر دیا گیا، مگر ان تمام مخالفتوں اور ایذا رسانیوں کے باوجود قافلہ توحید بڑھتا گیا، بالاخر مدینہ الرسول میں ایک مثالی آئینہ اسلامی معاشرہ تشکیل پایا۔

صحابہ کرام کا سماج ایک نمونے کا مسلم سماج تھا، اور اس کی بے شمار امتیازی خصوصیات و کمالات کی خوبیوں نے پورے عالم کو متاثر کیا اور پھر اس کے نتیجے میں مشرق تا مغرب اسلام پھیلا اور اسلام کا حلقہ اور دائرہ پھیلتا اور بڑھتا گیا، دو ہزار ایم سے پھر بعد کی صدیوں میں اس معاشرہ کی خصوصیات کم ہونا شروع ہوئیں اور پھر اس کی تاثیر اور مقبولیت کا گراف بھی نیچا ہوتا گیا، اور اب موجودہ صورتحال مسلم سماج کی یہ ہے کہ ہر طرف اخلاقی طاعون پھیلا ہوا ہے، اباحت اور عریانیت، مادیت اور حیوانیت کے باب میں نمونے کا مقام رکھنے والی یورپی تہذیب کی در یوزہ گری اور اندھی تقلید نے تمام مذہبی اور اخلاقی اقدار پر تیشے چلا ڈالے ہیں، اور بقول حافظ شیرازی ”ہمہ آفاق“ پر از فتنہ و شرعی بنم۔“ پوری دنیا فتنہ اور شرک کی آماج گاہ بنی ہوئی نظر آتی ہے، اور حدیث نبوی کے بموجب گناہوں کی بہتات اور گندگی نے تباہی کے دہانے پر کھڑا کر دیا ہے، مسلم سماج کی یہ بد حالی اور بے راہ روی پورے انسانی سماج کی نگاہ میں اس کی دناوت اور ذلت کی منظر کشی کرتی ہے، اور مسلمانوں کی علمی زندگی پر نگاہ رکھنے والا انسان متاثر ہونے کے بجائے مایوس، بددل و بدگمان اور نفور و گریزاں ہوتا ہے۔

ایک اسلامی معاشرہ، انسانی معاشرے کو اسی وقت متاثر کر سکتا ہے جب وہ قرن اولیٰ (عہد صحابہ) کے مثالی سماج کی نمایاں خصوصیات اختیار کر لے اور ان سے انحراف کو اپنے لیے تباہی کی علامت اسی طرح باور کرے جس طرح صحابہ الرسول ان خصوصیات سے کسی بھی قیمت پر دست بردار ہونا ہلاکت کے مترادف سمجھا کرتے تھے۔

صحابہ کرام کے معاشرے کی تمام خصوصیات کا احاطہ تو دشوار ہے، تاہم ان کے روشن عناوین کچھ یوں ہیں:

(۱) موقفِ حق پر محکم یقین اور استقامت: دل کی گہرائیوں سے حق قبول کر لینے کے بعد صحابہ کو ایسا پختہ یقین اور

اپنے موقف پر ایسا ثابت و استقلال حاصل ہو جاتا تھا کہ با مخالف کے کتنے ہی جھکڑ کیوں نہ چلیں، رکاوٹوں کا طوفان کیوں نہ آجائے اور مصائب و مشکلات کی بھٹیوں میں تپایا کیوں نہ جائے وہ کوئی چلک اور نرمی پیدا کرنے پر تیار نہ ہوتے تھے، دشمنوں کی ترغیبات و تحریکات کا دام ہو یا تہمیدات و تشدیدات کی کارروائی، ان کے موقف میں سر مو انحراف نہ آتا تھا اور ان کی زبان بہ پیغام دینی تھی:

کیا ڈر ہے جو ہوساری خدائی بھی مخالف کافی ہے اگر ایک خدا میرے لیے ہے

(۲) جذبہ ایثار و قربانی: معاشرتی زندگی کی کامیابی کا راز ایثار و قربانی میں ہے، صحابہ کرام کا سماج ایثار و قربانی کا آئینہ تھا، قرآن انصار صحابہ کے جذبہ ایثار کو ویسوں و نرون علیٰ انفسہم ولو کان بہم خصاصة۔ (وہ اپنی ذات پر دوسروں کو ترجیح دیتے ہیں خواہ خود اپنی جگہ محتاج کیوں نہ ہوں) کے الفاظ سے یہ بیان کرتا ہے، سیرت صحابہ میں مالی ایثار کی بے شمار داستانیں ہیں، ہجرت نبوی کے پُرخطر سفر کے موقع پر دشمنان اسلام کی طرف سے اجتماعی طور پر قتل رسول کی منظم پلاننگ معلوم ہونے کے باوجود حضرت علی کا آپ کے بستر مبارک پر آرام، اسی طرح سفر، ہجرت کی دشواریوں میں حضرت ابوبکر کی طرف سے واہانہ طلب پر شرکت و رفاقت جانی ایثار کے عدم نظیر نمونے ہیں، غزوات کا موقعہ ہو، حفاظت رسول کا موقعہ ہو، تحفظ دین کا موقعہ ہو، ملت کی خدمت کا موقعہ ہو، ہر موڑ پر صحابہ کی قربانیوں اور ایثار کے ریکارڈ موجود ہیں، اور اسلام سے محروم انسانی سماج پر صحابہ کے اس جذبے نے کیا کیا اثرات مرتب کیے اور کس طرح وہ اسلام سے قریب آیا یہ بالکل واضح ہے۔ یہی انداز اپنائے رکھا کہ:

مری زبان و قلم سے کسی کا دل نہ دکھے کسی کو شکوہ نہ ہو زیر آسماں مجھ سے

حضرت جابر بن عبد اللہ کو پہلی ملاقات میں یہ نصیحت کی تھی کہ تم کبھی کسی کو برا بھلا مت کہنا، وہ فرماتے ہیں کہ پھر مرتے دم تک میں نے نہ کسی آزد کو برا کہا نہ کسی غلام کو، اور انسان تو انسان ہے کسی اونٹ اور بکری کے لیے بھی سخت کلمہ میری زبان سے نہیں نکلا، دوسروں کے درد کو اپنا سمجھنا بلکہ اپنے درد سے زیادہ اس کا احساس اور ہمہ وقت دوسروں کو نفع پہنچانے کی کوشش صحابہ کے معاشرے کا طرہ امتیاز تھا۔

(۳) عدل و مساوات: قرآن ایسا ایمانی معاشرہ چاہتا ہے جو انصاف کا علم بردار اور مساوات کی روش پر قائم ہو، طبقاتی تفاوت اور اونچ نیچ اسلام کی نگاہ میں جاہلیت کی لغت اور غلامت ہے، ظلم اور نا انصافی امن عالم اور بقائے انسانی کی راہ کا سب سے بڑا روڑا ہے، صحابہ کا معاشرہ عدل و مساوات کی شاہ راہ پر گامزن تھا، اس سماج میں ہر فرد عدل کا خوگر تھا، خواہ اس کی زد اس کی اپنی ذات یا اس کے والدین و اقارب پر کیوں نہ آتی ہو، اسی طرح مساوات اور برابری کے لحاظ سے بھی وہ معاشرہ نمونہ کا تھا، مشہور غسانی سردار جہلہ بن اسہم جس نے اسلام قبول کر لیا تھا اور طواف کے دوران ایک دیہاتی مسلمان کا پاؤں اس کے تہ بند پر جا پڑا تھا، جس پر اس نے اسے اتنی زور سے مارا کہ تاک کا بانسہ ٹیڑھا ہو گیا اور خون رسنے لگا، حضرت

عمر نے فیصلہ سنایا کہ یا تو بدو کو راضی کرو یا قصاص کے لیے تیار ہو جاؤ، جہلہ نے لاکھ نرمی کا معاملہ کرنا چاہا مگر حضرت عمر نے کہا کہ اسلام شاہ و گدا کا فرق نہیں کرتا، اس کا قانون عام مساوات کا قانون ہے، بالآخر جہلہ نے کچھ مہلت لی، اور راتوں رات بھاگ کر پھر عیسائی ہو گیا، مگر اسلامی قانون عدل و مساوات پر حضرت عمر نے آج نچ آنے دی۔

(۵) اجتماعیت و اخوت: صحابہ کا معاشرہ باہمی الفت و محبت میں جسم واحد کی طرح تھا، اور باہمی اتحاد و اجتماعیت ان کی کیفیت بنیاد مرصوص (سیسہ پلائی ہوئی دیوار) کی طرح تھی، اوس و خزرج کی باہمی طویل خانہ جنگی اور سلسلہ کشت و خون اسلام کی برکت سے باہمی محبت و الفت میں اس طرح تبدیل ہوئی کہ منافق اور یہود لڑ کر بھی اس اجتماعیت میں دراڑ پیدا نہ کر سکے، اختلاف کو ہوادینے والی چیزوں سے، ہر طرح کی بدگمانیوں اور بے جا خدشات سے اور انواہوں پر یقین کرنے سے صحابہ کا سماج پاک تھا، اور اسی لیے اس میں مثالی اتحاد اور اخوت کا جذبہ تھا، جو دوسروں کو حد سے زیادہ متاثر و مرعوب کرتا۔

(۶) قول و عمل کی یکسانیت: قرآن کی صراحت کے مطابق قول و عمل کا تضاد اللہ کی نگاہ میں بے حد مخصوص عمل اور انسانی سماج کے لیے زہر قاتل ہے، معاشرے کی اصلاح کا بنیادی نقطہ یہ ہے کہ ہر فرد غازی کر دار ہو، حضرت عثمان غنی نے اپنا اول خطبہ خلافت اس حقیقت کے اظہار سے شروع کیا تھا کہ آج مسلمانوں کو غازی کر دار رہنما کی ضرورت ہے نہ کہ غازی گفتار رہنما کی، عہد صحابہ قول و عمل کی یکسانیت میں ممتاز تھا، اور اس معاشرے کا ہر فرد جو کہتا تھا سب سے پہلے اس پر عمل کر کے دکھاتا تھا، چنانچہ اس کی تاثیر یہ سامنے آتی تھی کہ گروہ در گروہ لوگ آ کر اسلام کے دامن میں پناہ لیتے تھے۔

(۷) پاکیزگی: اسلام کا مطالبہ انسان سے ہمہ جہتی پاکیزگی کا ہے، صحابہ کا معاشرہ سر سے لے کر پیر تک پاکیزگی کے رنگ میں رنگا ہوا تھا، ان کے دل و دماغ باطل خیالات اور باطنی امراض سے پاک تھے، ان کی نگاہ پاکیزہ تھی، ان کی خوراک و پوشاک پاک تھی، ان کا ماحول ظلم اور عریانی سے پاک تھا، ان کی انفرادی زندگی کا ہر پہلو اور گوشہ پاکیزہ تھا، ان کی زبان پاک تھی، اور ان کی سیاست بھی مکرو فریب سے پاک تھی، شراب کی رسیا عرب قوم کو جب اس کے ناپاک و حرام ہونے کا علم ہوا تو پورا مدینہ شراب کی لعنت سے پاک ہو گیا، تاریخ صحابہ پاکیزگی کے بے شمار ہمہ جہتی نمونوں سے مالا مال تاریخ ہے۔

(۸) ادائے حقوق: اسلام نے بندگان خدا پر حقوق عائد کیے ہیں، اللہ کے حقوق کی الگ فہرست ہے، اور بندوں کے حقوق کی الگ، بلکہ بندوں کے حقوق کی ادائیگی نسبتاً زیادہ اہم قرار دی گئی ہے، صحابہ کی زندگی میں حقوق اللہ اور حقوق العباد کی ادائیگی کا جو اہتمام نظر آتا ہے وہ بے نظیر ہے۔

صحابہ کرام کے قرآنی، ربانی اور ایمانی معاشرے کی بے شمار خصوصیات کے یہ روشن خطوط ہیں، اس لیے بجا طور پر یہ کہا جاسکتا ہے کہ ایک اسلامی معاشرہ ان خصوصیات کو اپنائے بغیر اور اسوہ صحابہ کی پیروی کیے بغیر انسانی معاشرے کو نہ تو متاثر کر سکتا ہے اور نہ اپنی عملی زندگی میں کامیابی اور سعادت سے بہرہ مند ہو سکتا ہے